

**IL-HAMES PARTI
IT-TIENI SEZZJONI
APPELLI KRIMINALI
(Sede Inferjuri)**

12 ta' Frar, 1988

Imhallef: -

Onor. Carmel A. Agius B.A. LL.D.

Il-Pulizija

versus

Mario Vella

Att dwar il-Kontroll fuq il-Kambju - Kompetenza tal-Qorti Istruttoria - Amnestija - Final Acquittal - Appell ta' l-Avukat Ġenerali

Jekk il-Qorti Istruttoria, wara li tkun serngħiet il-provi, tkun biss waslet għall-konkluzjoni li ma hemmx raġunijiet biżżejjed biex l-imputat jitqiegħed taħt att ta' akkuża u ordnat il-liberazzjoni tiegħu fis-sens u fit-termini ta' l-artikolu 401(2) tal-Kodiċi Kriminali, l-Avukat Ġenerali m'għandux ir-rimedju ta' l-appell fit-termini ta' l-artikolu 413, iżda jista', jekk irid, jaġixxi biss taħt l-artikolu 433(3) ta' l-imsemmi Kodiċi.

Jekk, però, mid-deċiżjoni ta' l-ewwel Qorti jkun evidenti li din tkun neżgħet il-vesti tagħha ta' Qorti Istruttoria u libset dik ta' Qorti ta' Ġudikatura Kriminali b'mod illi l-Avukat Ġenerali jkun għe impedut milli jeżercita il-fakultajiet li tagħtih il-liġi u b'mod li dik

is-sentenza tista' tigi opposta bhala gudikat, allura l-Avukat Ġenerali għandu dritt ta' appell fil-limiti u fit-termini ta' l-artikolu 413.

Il-liberazzjoni li tista' takkorda l-Qorti Istrutturja ma tistax tkun dik li tekwivali għal "final acquittal".

Stante li f'dan il-każ ir-reat kien igorr piena ta' aktar minn sitt xhur prigunerija l-ewwel Qorti ma setgħetx tiddecidi hi l-każ bhala Qorti ta' Ġudikatura Kriminali.

Il-Qorti: -

Rat l-imputazzjonijiet miġjuba mill-Pulizija kontra l-imputat talli f'Ottubru, 1985 mingħajr il-permess tal-Ministru tal-Finanzi u bhala persuna residenti f'Malta għamel hlas barra minn Malta lil jew a kreditu ta' persuna mhux residenti f'Malta bi ksur ta' l-artikolu 9 ta' l-Att XLIX ta' l-1972 dwar il-Kontroll fuq il-Kambju u mingħajr permess tal-Ministru tal-Finanzi esporta barra minn Malta xi biljetti tal-flus jew muniti li huma ġew li kienu f'xi żmien valuta legali f'Malta jew flus barranin bi ksur ta' l-artikolu II ta' l-Att XLIX ta' l-1972 dwar il-Kontroll fuq il-Kambju;

Rat is-sentenza tal-Qorti Kriminali tal-Maġistrati tal-Pulizija Ġudizzjarja għall-Gżira ta' Malta mogħtija fit-13 ta' Jannar, 1988 li biha wara li kkunsidrat:

"Illi jirrizulta li l-imputat ibbenefika mill-amnestija dwar il-videos, tant li l-oġġetti maqbuda ġew rrilaxxjati lilu kif jirrizulta mill-provi";

Iddecidiet li r-reat ma jirrizultax u għalhekk l-imputat m'għandux fuq hiex joqgħod taħt att ta' akkuża u għalhekk

ordnat li l-imputat jiġi lliberat u li l-attijiet tal-kumpilazzjoni flimkien ma' l-oġġetti li għandhom x'jaqsmu mal-każ jiġu miqgħuta lill-Avukat Ġenerali fi żmien tlett ijiem tax-xogħol a tenur ta' l-artikolu 401(2)(3) tal-Kodiċi Kriminali;

Rat ir-rikors ta' l-appell ta' l-Avukat Ġenerali li bih talab li din il-Qorti joghġobha tħassar u tirrevoka d-deċiżjoni appellata u minflok issib lill-imputat appellat ħati ta' l-imputazzjonijiet kontra tiegħu u tgħaddi biex tinfliggi l-piena preskritta mil-liġi;

Rat l-atti kollha tal-kawża;

Semgħet it-trattazzjoni;

Ikkunsidrat:

Omissis;

Illi l-aggravji ta' l-Avukat Ġenerali huma testwalment kif ġej u ċjoè:

“Illi huwa evidenti li l-ewwel Qorti kkonvertiet ruhha f'Qorti ta' Ġudikatura Kriminali meta ddeċidiet li in vista tal-fatt li l-imputat ibbenefika mill-amnestija dwar il-*videos* allura r-reat ma kienx jissusisti. Dan għaliex deċiżjoni simili tammonta għall-“*acquittal*” ta' l-imputat u mhux sempliċi ‘*discharge*’ kif tkun deċiżjoni tal-Qorti Kriminali tal-Maġistrati bħala Qorti Istrutturja. Ma hemmx dubju li l-ewwel Qorti lliberat fis-sens ta' “*acquitted*” lill-imputat bid-deċiżjoni tagħha u mhux sempliċement illiberatu fis-sens ta' ‘*discharge*’ kif trid il-liġi fil-każ ta' deċiżjoni tal-Qorti tal-Maġistrati bħala Qorti Istrutturja għat-tenur ta' l-artikolu 401(2) tal-Kodiċi Kriminali;

Kieku kien hemm “amnestija”, li ma kienx hemm u ma tirriżulta minn imkien fil-proċess li kien hemm u anqas jirriżulta t-termini ta’ din is-suppost “amnestija” u l-massimu li seta’ kien hemm kienet “concession” amministrattiva li wkoll it-termini tagħha ma jirriżultawx mill-proċess, iżda kieku kien hemm xi tali amnestija dan ma jwassalx għall-konkluzjoni li waslet għaliha l-ewwel Qorti li r-“reat ma jissusistix”. L-ewwel Qorti assumiet hafna affarijiet li ma rriżultawx mill-provi quddiemha f’osthom is-suppost amnestija u għaddiet “acquitted” lill-imputat”;

Ikkunsidrat:

Illi dak li ser tiddeċidi din il-Qorti f’dan l-istadju hu preċiżament jekk l-Avukat Ġenerali setgħax jappella kif għamel fit-termini ta’ l-artikolu 413 tal-Kap. 9 jew jekk setgħax biss fiċ-ċirkostanzi jirrikorri għar-rimedji li jikkontempla l-artikolu 433(3) tal-Kap. 9;

Illi l-artikolu 433(3) tal-Kap. 9 jiddisponi li “L-Avukat Ġenerali jista’, fi żmien xahar minn dak in-nhar li jkun għew l-ewwel mibgħuta l-attijiet tal-Kumpilazzjoni, jehroġ mandat taht il-firma tiegħu għall-arrest ta’ persuna lliberata mill-Qorti tal-Pulizija Gudizzjarja, meta huwa u wieħed mill-Imħallfin, barra minn Imħallef li ordinarjament joqgħod fil-Qorti ta’ l-Appell Kriminali jew Imħallef li ordinarjament joqgħod fil-Qorti Kriminali jkun jidhrilhom li hemm raġunijiet biżżejjed biex dik il-persuna tiġi mqieghda taht att ta’ akkuza; u f’dak il-każ, iż-żmien għall-prezentata ta’ l-att ta’ l-akkuza jibda jgħodd minn dak in-nhar ta’ l-arrest”;

Illi din il-Qorti kif ippresjeduta diġà kellha opportunità tidhol fi kwistjoni simili fis-sentenzi tagħha **Il-Pulizija vs Joseph**

Vella deciza fl-1 ta' Settembru 1983, **Il-Pulizija vs Alfred Debono** deciza fit-2 ta' Settembru 1983 u **Il-Pulizija vs Dr. Joseph Cassar Galea** deciza fil-11 ta' April, 1984;

F'dawn is-sentenzi din il-Qorti kif ippresjeduta esprimiet ruhha kif ġej u ċjoè:

(1) Jekk l-Ewwel Qorti tkun merament wara li kkompilat il-provi waslet għall-konkluzjoni li ma hemmx raġunijiet biżżejjed biex l-imputat jitqiegħed taht att ta' akkuża u ordnat il-liberazzjoni tiegħu fis-sens u fit-termini ta' l-artikolu 401(2) tal-Kap. 9, allura l-Avukat Ġenerali m'għandux ir-rimedju ta' l-appell fit-termini ta' l-artikolu 413 tal-Kap. 9 iżda jista' jekk irid jaġixxi biss taht l-artikolu 433(3) tal-Kap. 9;

(2) Jekk però mid-deċizzjoni ta' l-Ewwel Qorti jkun evidenti li dik il-Qorti tkun neżgħet il-vesti tagħha ta' Qorti ta' Istrutturja u libset dik ta' Qorti ta' Kriminali Ġudikatura b'mod illi l-Avukat Ġenerali jkun ġie impedit milli jeżercita l-fakultajiet li tagħtih il-liġi u b'mod li dik is-sentenza tista' tiġi opposta bħala ġudikat, allura l-Avukat Ġenerali għandu ċertament id-dritt ta' appell fil-limiti u fit-termini ta' l-artikolu 413 tal-Kap. 9;

Ikkunsidrat għalhekk:

Illi dak li ddecidiet l-Ewwel Qorti biex jitpogġa fil-perspettiva proprja tiegħu jrid bilfors jiġi kkunsidrat fil-kwadru ta' dak li gara qabel ma fil-fatt ġiet ippronunzjata s-sentenza appellata quddiem l-Ewwel Qorti;

Fis-seduta tat-8 ta' Jannar, 1988 quddiem l-Ewwel Qorti meta l-imputat ġie mistoqsi kif isir f'kull kumpilazzjoni jekk irid

u x'irid iwieġeb għall-akkuża huwa wieġeb li mhux hati *stante* illi fuq il-fatti in kwistjoni kien hemm amnestija applikabbli għar-reat principali dwar importazzjoni illegali u għalhekk ir-reat hu estint u hadd ma jista' jressaq fuq l-istess fatti jew fuq fatti kompriżi u involuti lill-persuna li bbenefikat mill-amnestija peress li dan imur kontra l-artikolu 39(9) tal-Kostituzzjoni ta' Malta;

Wara dan il-verbal, l-Ewwel Qorti li kienet qed tiffunzjona bħala Qorti ta' Istruttorja ordnat li l-Ufficial Prosekutur iressaq il-provi tiegħu u halliet impregudikata l-kwistjoni ssollewata mill-avukat ta' l-imputat;

Sussegwentement instemgħu l-provi u l-Ewwel Qorti fit-13 ta' Jannar, 1988 tat is-sentenza li minnha issa hemm appell;

Issa kif qalet din il-Qorti fis-sentenza *sup. cit. in re "Il-Pulizija vs Dr. Cassar Galea"* "minn ezami tad-diversi disposizzjonijiet tal-Kodiċi Kriminali tagħna din il-Qorti m'għandhiex dubju dwar xi kwalità ta' liberazzjoni trid tkun dik li takkorda l-Qorti Kriminali tal-Maġistrati tal-Pulizija Ġudizzjarja bħala Qorti ta' Istruttorja. Infatti dik il-liberazzjoni ma tistax tkun dik li tekwalivali għall-"*final acquittal*", dana għaliex l-artikolu 416 u 446 (illum 404 u 434) tal-Kodiċi Kriminali ma jhallux dubju dwar dan";

Illi fil-każ in dizamina, fid-dawl tal-principji legali għa enunzjati, meta wiehied jikkonsidra li l-Ewwel Qorti testwalment iddeċidiet "li r-reat ma jirrizultax" ma kinitx qed tasal għal deċizzjoni ta' "*discharging*" fis-sens ta' l-artikolu 401(2) tal-Kap. 9 iżda kienet qed tasal għall-"*final acquittal*" fil-veru sens tal-kelma għax kienet qed tiddirimi l-kwistjoni tal-hitja *o meno* ta' l-imputat definittivament. Infatti jekk ir-reat ma jirrizultax il-

persuna indizjata qatt ma tista' tigi akkuzata mill-ġdid u dan mhux dak li l-liġi pprevediet meta ipprovdiet għal "discharging" taht l-artikolu 401(2) tal-Kap. 9;

Dan kollu jwassal għall-ewwel konklużjoni fundamentali f'dan l-appell u ċjoè illi meta l-Ewwel Qorti ddecidiet is-sentenza appellata minn Qorti ta' Istruttoria ikkonvertiet ruħha f'Qorti ta' Ġudikatura u ddecidiet definittivament fuq il-ħtija ta' l-imputat issa appellat;

A bażi ta' dan għalhekk dejjem fil-limiti u fit-termini ta' l-artikolu 413 tal-Kap. 9 l-Avukat Ġenerali kellu bil-fors jagħmel dan l-appell għax fil-fatt ma thallietlux il-possibilità li jagixxi taht l-artikolu 433(3) tal-Kap. 9;

Sorpassat dan l-aspett legali tal-kwistjoni jmiss issa jiġi deciz jekk l-appell ta' l-Avukat Ġenerali hux radikat taht l-artikolu 413 tal-Kap. 9 li jillimitalu d-dritt ta' appell għal ċerti kazijiet biss;

Ikkunsidrat għalhekk:

Illu fit-termini tar-rikors ta' l-appell tiegħu l-Avukat Ġenerali afferma li hu hassu aggravat bid-decizjoni appellata in kwantu tammonta għal dikjarazzjoni erroneja li l-azzjoni hi estinta u in kwantu l-istess decizjoni fiha enunzjazzjoni żbaljata u inkompleta tal-liġi;

Fit-trattazzjoni quddiem din il-Qorti inoltre l-istess Avukat Ġenerali kif kellu dritt jagħmel issottometta bħala aggravju ulterjuri li l-Ewwel Qorti ma setgħetx tiddecidi dak li ddecidiet għax bħala Qorti ta' Kriminali Ġudikatura ma kellhiex kompetenza tiddecidih;

Illi fuq dawn l-aggravji din il-Qorti hasbet fit-tul u waslet għal dawn il-konkluzjonijiet;

Illi fl-ewwel lok jiġi osservat illi skond l-artikolu 41 ta' l-Att XLIX ta' l-1972 kull persuna li tagħmel reat kontra dak l-att tehel meta tinstab hatja multa ta' mhux iżjed minn elfejn lira jew prigunerija għal żmien ta' mhux iżjed minn sentejn jew dik il-multa u prigunerija. Il-*proviso* ta' l-istess artikolu jipprovdi għall-kazijiet fejn il-multa tista' tiġi awmentata;

Issa skond il-paragrafi (b)(c) tas-sub-artikolu (1) ta' l-artikolu 370 tal-Kodiċi Kriminali *stante* li r-reat dedott kien iġorr il-piena li ssemmiet l-Ewwel Qorti ma kinitx kompetenti biex tiddeċidi hi l-kaz bħala Qorti ta' Ġudikatura Kriminali in mankanza ta' l-applikazzjoni da parti ta' l-Avukat Ġenerali tas-sub-artikolu (3) ta' l-artikolu 370 tal-Kodiċi Kriminali u dan fit-termini ta' l-artikolu 413(1)(b)(ii) ta' l-istess Kodiċi jintitola lill-Avukat Ġenerali jappella;

Mela isegwi li l-appell tiegħu hu radikat sewwa u jekk fil-fatt jirriżulta, kif jirriżulta li l-Ewwel Qorti harġet barra mill-kompetenza tagħha anki bħala Qorti ta' Ġudikatura Kriminali l-appell tiegħu jiġi akkolt u ma jkunx hemm hteġa jiġu kkunsidrati l-aggravji l-oħra tiegħu;

Digà ngħad li minhabba dak li hemm stabbilit fid-disposizzjonijiet tal-liġi relattivi ċċitati filwaqt li l-Ewwel Qorti kellha kull dritt tikkonduċi l-kumpilazzjoni fit-termini tal-liġi ma kellhiex dritt tikkonverti ruħha bħala Qorti ta' Ġudikatura Kriminali u tiddeċidi dak li ddeċidiet għax il-liġi ma tagħtix dik il-kompetenza;

Issa skond l-artikolu 428(1) tal-Kodiċi Kriminali jekk din il-Qorti ssib li l-fatt miġjub fl-akkuża jgħib reat sugġett għal piena li taqbeż il-kompetenza tal-Qorti tal-Pulizija Ġudizzjarja bħala Qorti ta' Ġudikatura Kriminali, għandha tħassar is-sentenza u tibgħat l-attijiet lill-Qorti tal-Maġistrati tal-Pulizija Ġudizzjarja bħala Qorti Istruttoria;

Għal dawn il-motivi għalhekk filwaqt li tirrespingi l-eċċezzjoni *ssollezata* mill-imputat appellat dwar in-nullità ta' l-appell, tilqa' l-appell interpost mill-Avukat Ġenerali u *konegwentement* tħassar is-sentenza appellata u fit-termini ta' l-artikolu 428(1) tal-Kodiċi Kriminali tibgħat l-attijiet lill-Qorti tal-Maġistrati tal-Pulizija Ġudizzjarja bħala Qorti Istruttoria għall-kontinwazzjoni skond il-liġi.
